

பிரஸார் பாரதி
அகில இந்திய வானொலி, சென்னை- 4
07 09 2024 **SATURDAY** 12 40 **PM**
வணக்கம், ஆகாஷ்வாணி - செய்திகள்

தலைப்புச் செய்திகள்

1. விநாயகர் சதுர்த்தி விழா பாரம்பரிய உற்சாகத்துடனும், பக்தி சிரத்தையுடனும் இன்று கொண்டாடப்படுகிறது.
2. நீண்ட தூரத்தில் உள்ள இலக்கை துல்லியமாக தாக்கவல்ல அக்னி-4 ஏவுகணை இன்று வெற்றிகரமாக சோதித்து பார்க்கப்பட்டது.
3. ஜம்மு காஷ்மீர் சட்டப்பேரவைக்கான இரண்டாம் கட்ட தேர்தலில் 267 வேட்பாளர்களின் மனுக்கள் ஏற்றுக் கொள்ளப்பட்டுள்ளன.
4. ஐஎஸ் தீவிரவாத அமைப்புக்கு உதவியதாக பாகிஸ்தானைச் சேர்ந்த ஒருவரை கனடா அரசு கைது செய்துள்ளது.
5. பாரிஸ் பாராலிம்பிக் போட்டியின் 10ஆம் நாளான இன்று நீச்சல், ஈட்டி எறிதல் உள்ளிட்ட பல்வேறு பிரிவுகளில் இந்திய வீரர்கள் பங்கேற்கின்றனர்.

>>>>>><<<<<<

விநாயகர் சதுர்த்தி விழா இன்று வழக்கமான உற்சாகத்துடனும் பக்தி சிரத்தையுடனும் நாடு முழுவதும் கொண்டாடப்பட்டு வருகிறது.

பூநீ கணேசரின் பிறந்தநாளை குறிக்கும் வகையில் கொண்டாடப்படும் இந்த சதுர்த்தி விழா, ஞானம், முன்னேற்றம் மற்றும் வாழ்வின் வளங்களை கொண்டு வரும் நாளாக மக்கள் கொண்டாடி வருகின்றனர்.

கடந்த பத்து நாட்களாக களிமாண்ணால் செய்யப்பட்ட விநாயகர் சிலைகளை வீடுகளில் வைத்து பூஜை செய்து, வணங்கி வருகின்றனர்.

மகாராஷ்டிர மாநிலத்தில் கணேஷ் சதுர்த்தி விழா மிகவும் விமரிசையாகவும், கோலாகலத்துடனும் கொண்டாடப்பட்டு வருகிறது.

தமிழகத்தில் உள்ள அனைத்து விநாயகர் கோவில்களிலும் இன்று காலை முதலே சிறப்பு பூஜைகளிலும், வழிபாட்டிலும் ஏராளமான பக்தர்கள் பங்கேற்றுள்ளனர்.

விநாயகருக்கு கொலுக்கட்டை, சுண்டல் ஆகியவற்றை படைத்து பிரசாதங்களை வழங்கி மக்கள் மகிழ்ச்சியுடன் கொண்டாடி வருகின்றனர்.

சிவகங்கை மாவட்டம், பிள்ளையார்பட்டி கற்பகவிநாயகர் கோவில், திருச்சி மலைக்கோட்டை உச்சிப்பிள்ளையார் கோவில் உள்ளிட்ட பிரசித்தி பெற்ற விநாயகர் ஆலயங்களில் இன்று காலை முதலே வழிபாடுகள் நடைபெற்று வருகின்றன.

பிள்ளையார்பட்டி கற்பகவிநாயகர் கோவிலில் இன்று காலை முதலே பக்தர்கள் நீண்ட வரிசையில் காத்திருந்து விநாயகரை வழிபட்டதாக எமது செய்தியாளர் தெரிவிக்கிறார்.

(வாய்ஸ் பைட் - முருகன் 38 செகண்ட்ஸ்)

திருச்சி மலைக்கோட்டை தாயுமானவர் ஸ்வாமி கோவிலில் பெரிய கொலுக்கட்டை நெய்வேதியம் செய்யப்பட்டு, பக்தர்களுக்கு வழங்கப்பட்டதாக எமது செய்தியாளர் கூறுகிறார்.

(வாய்ஸ் பைட் - கதிரவன் 48 செகண்ட்ஸ்)

>>>>>><<<<<<

விநாயகர் சதுர்த்தி விழாவை ஒட்டி, குடியரசுத்தலைவர், குடியரசு துணைத்தலைவர், பிரதமர் உள்ளிடோர் வாழ்த்து தெரிவித்துள்ளனர்.

குடியரசுத் தலைவர் திருமதி திரௌபதி முர்மு வெளியிட்டுள்ள வாழ்த்து செய்தியில், மகிழ்ச்சியும், உற்சாகமும் கொண்ட இப்பண்டிகை சமூக நல்லிணக்கம் மற்றும் சகோதரத்துவத்தை வலியுறுத்துகிறது என்று கூறியுள்ளார்.

இத்தருணத்தில் நமது நாட்டை வளமாக்க உறுதியேற்போம் என்று தெரிவித்துள்ளார்.

குடியரசு துணைத்தலைவர் திரு ஜெகதீப் தங்கர் விடுத்துள்ள செய்தியில், மகிழ்ச்சியான இந்நாளில் ஒற்றுமை, சகோதரத்துவம் மற்றும் அர்ப்பணிப்பு உணர்வோடு செயல்படுமாறு மக்களை கேட்டுக்கொண்டுள்ளார்.

பிரதமர் திரு. நரேந்திர மோடி வெளியிட்டுள்ள வாழ்த்துச் செய்தியில், நாட்டு மக்கள் அனைவருக்கும் தமது விநாயகர் சதுர்த்தி வாழ்த்துக்களை தெரிவித்துக் கொள்வதாகவும், அனைவரின் நலனுக்காக கணபதி பாபாவிடம் தாம் பிரார்த்தனை செய்வதாகவும் குறிப்பிட்டுள்ளார்.

>>>>><<<<<<

நீண்ட தூரத்தில் உள்ள இலக்கை துல்லியமாக தாக்கவல்ல அக்னி-4 ஏவுகணை ஓடிசா மாநிலம், சந்திப்பூர் கடல் தளத்திலிருந்து வெற்றிகரமாக சோதித்து பார்க்கப்பட்டது.

தொழில்நுட்ப ரீதியாக அதன் செயல்பாடுகள் திருப்திகரமாக உள்ளதாக பாதுகாப்பு அமைச்சகம் தெரிவித்துள்ளது.

இந்தியாவின் பாதுகாப்பிற்கு வலு சேர்க்கும் வகையில் இந்த அக்னி-4 ஏவுகணை அமைந்துள்ளதாகவும் பாதுகாப்பு அமைச்சகம் கூறியுள்ளது.

கடந்த ஏப்ரல் மாதத்தில் புதிய தலைமுறை அணுசக்தி அக்னி ஏவுகணையை இந்தியா, ஓடிசாவில் அப்துல்கலாம் தீவிலிருந்து வெற்றிகரமாக சோதித்து பார்க்கப்பட்டது.

நீண்ட தூரம் சென்று தாக்கும் ஏவுகணைகள், தரையில் ஓரிடத்திலிருந்து மற்றொரு இலக்கை தாக்கவல்ல ஏவுகணைகள், அணுசக்தி ஏவுகணைகள் ஆகிய அனைத்தும் உள்நாட்டிலேயே தயாரிக்கப்பட்டவை என்பது குறிப்பிடத்தக்கது.

>>>>><<<<<<

ஜம்மு காஷ்மீர் சுட்டப்பேரவை இரண்டாவது கட்ட தேர்தலுக்கான வேட்புமனுக்கள் பரிசீலனை நேற்று நடைபெற்றது.

இதில் 267 மனுக்கள் ஏற்றுக் கொள்ளப்பட்டன. 62 மனுக்கள் நிராகரிக்கப்பட்டன.

ஜம்மு காஷ்மீரில் உள்ள 26 தொகுதிகளில் நடைபெறவுள்ள இந்த தேர்தலுக்கு 329 பேர் மனுத்தாக்கல் செய்திருந்தனர்.

மனுக்களை திரும்பப் பெற திங்கட்கிழமை கடைசி நாளாகும்.

இரண்டாம் கட்ட தேர்தல் இம்மாதம் 25ஆம் தேதி நடைபெறவுள்ளது.

இதனிடையே, ஜம்மு காஷ்மீரில் இரண்டாம் கட்ட தேர்தலுக்கான பிரச்சாரம் விறுவிறுப்பாக நடைபெற்று வருகிறது.



ஈராக்கிலிருந்து செயல்படும் ஐ.எஸ். தீவிரவாத அமைப்புக்கு பொருளுதவி அளித்ததாக கூறப்படும் குற்றச்சாட்டின் பேரில், பாகிஸ்தானைச் சேர்ந்த ஒருவரை, கனடா அரசு கைது செய்துள்ளது.

இத்தகவலை தெரிவித்த அமெரிக்காவின் அரசு தலைமை வழக்கறிஞர் திரு. **Merrick Garland**, நியூயார்க்கில் ஐ.எஸ். தீவிரவாத அமைப்பு புதிய தாக்குதலை நடத்த திட்டமிட்டிருந்ததாகவும், அதற்கு பாகிஸ்தானைச் சேர்ந்த மொஹமத் சாஹிப் கான் என்ற இந்த நபர் உதவி செய்ததாகவும் கூறியுள்ளார்.

வரும் அக்டோபர் மாதம் 7ஆம் தேதி, ஹமாஸ் இஸ்ரேலீத்து தாக்குதல் நடத்தி ஓராண்டு நிறைவை ஒட்டி, புருக்ளினில் உள்ள யூத மையத்தில் துப்பாக்கிச் சூடு நடத்த இந்த பயங்கரவாத அமைப்பு திட்டமிட்டிருந்ததாக திரு. **Merrick Garland** தெரிவித்தார்.



பிரதமரின் தேசிய பால் புரஸ்கார் விருதுகளுக்கு இம்மாதம் 15ஆம் தேதிவரை விண்ணப்பிக்கலாம் என்று மத்திய மகளிர் மற்றும் குழந்தைகள் நல அமைச்சகம் அறிவித்துள்ளது.

வீர தீர செயல்புரிந்த சிறாரை ஊக்குவிக்கும் வகையில் வழங்கப்படும் இந்த விருதுகள் வரும் ஆண்டு ஜனவரி மாதத்தில் வழங்கப்படவுள்ளன.

வீர தீர சிறார் தினமான டிசம்பர் 26ஆம் தேதியன்று இந்த விருதுகள் அறிவிக்கப்படவுள்ளன.

5 முதல் 18 வயதுக்குட்பட்ட சிறாருக்கு ஆண்டுதோறும் இந்த விருதுகள் வழங்கப்பட்டு வருகின்றன.



நாகை மாவட்டம், வேளாங்கண்ணி புனித ஆரோக்கியமாதா பேராலய ஆண்டு திருவிழாவின் முக்கிய நிகழ்ச்சியான திருத்தேர் விழா இன்றிரவு நடைபெறுகிறது.

பல்வேறு மாநிலங்களிலிருந்தும், தமிழகத்தின் பிற மாவட்டங்களிலிருந்தும் இவ்விழாவில் கலந்து கொள்வதற்காக ஏராளமான பக்தர்கள் வந்தவண்ணம் உள்ளதாக எமது செய்தியாளர் கூறுகிறார்.

(வாய்ஸ் பைட் - செல்வன் ஜெபராஜ் 50 செகண்ட்ஸ்)

சென்னை பெசண்ட் நகர் வேளாங்கண்ணி ஆலயத்தின் தேர் திருவிழாவும் இன்று நடைபெறுகிறது.



பாரிஸ் பாராலிம்பிக் போட்டியில் இந்திய வீரர்கள் இன்று பல்வேறு பிரிவுகளின் இறுதிச்சுற்றில் பங்கேற்கின்றனர்.

ஆடவர் ஈட்டி எறிதல் போட்டியில் நவ்தீப் சிங் பங்கேற்கிறார்.

மகளிர் 200 மீட்டர் ஓட்டப்பிரிவில் சிம்ரனும், ஆடவர் 400 மீட்டர் ஓட்டப்பிரிவில் திலிப் கேவிட்டும் பங்கேற்கின்றனர்.

படகு துடுப்பு போட்டியின் ஆடவர் ஒற்றையர் பிரிவு அரையிறுதியில், யாஷ்குமாரும், மகளிர் பிரிவில் பிரச்சி யாதவும் பங்கேற்கின்றனர்.

இப்போட்டியில் இந்தியா இதுவரை 6 தங்கம், 9 வெள்ளி, 12 வெண்கலப்பதக்கங்களை வென்று பதக்கப்பட்டியலில் 17-ஆவது இடத்தில் உள்ளது.

